



Human Rights Commission of Sri Lanka
Library
No. 165, Kynsey Road,
Colombo 08.

ශ්‍රී ලංකා මානව හිමිකම් කොමිෂන් සභාව
இலங்கை மனித உரிமைகள் ஆணைக்குழு
HUMAN RIGHTS COMMISSION OF SRI LANKA

මගේ අංකය }
எனது இல. }
My No. }

ඔබේ අංකය }
உமது இல. }
Your No. }

දිනය }
திகதி }
Date }

2016.11.2

පැමිණිලිකරු : ජේ.එස්.එම්.රාජි මහතා,
නො. 125/3/2, ශාන්ත අත්තෝති මාවත,
කොල්ලුපිටිය, කොළඹ 03.

- වගඋත්තරකරුවන් :
- 01. අධ්‍යාපන ලේකම්,
අධ්‍යාපන අමාත්‍යාංශය,
ඉසුරුපාය, බත්තරමුල්ල.
 - 02. ජාතික පාසැල් අධ්‍යක්ෂක,
අධ්‍යාපන අමාත්‍යාංශය,
ඉසුරුපාය, බත්තරමුල්ල.
 - 03. විදුහල්පති,
රාජකීය විද්‍යාලය,
කොළඹ 07.

පැමිණිලි අංකය : HRC/4699/15

පැමිණිලි :-

ඉහත පැමිණිලිකරු විසින් මානව හිමිකම් කොමිෂන් සභාව හමුවේ පැමිණිලිලක් ගොනු කරමින් සඳහන් කර ඇත්තේ, තම පුතු වන එම්.සාලික් රාජි දරුවා 2016 වසරේ වගඋත්තරකාර විද්‍යාලයේ පළමු ශ්‍රේණියට ඇතුළත් කිරීම සඳහා අයදුම්පත් ඉදිරිපත් කරනු ලැබූ සියළු සුදුසුකම් සපුරා තිබියදීත් ආගම හා ජාතිකත්වය මත තම දරුවා පාසැලට ඇතුළත් කර ගැනීම වගඋත්තර පාර්ශවය විසින් ප්‍රතික්ෂේප කරන ලද බවයි.

එබැවින් සිදුවූ අසාධාරණයන් සම්බන්ධයෙන් පරීක්ෂා කර බලා වගඋත්තරකාර විද්‍යාලයෙහි පළමු ශ්‍රේණියට තම දරුවා ඇතුළත් කර ගැනීමට අවශ්‍ය කටයුතු සලසා දෙන ලෙසට මානව හිමිකම් කොමිෂන් සභාවෙන් ඉල්ලා සිට ඇත.

වගඋත්තර පාර්ශවයේ කරුණු දැක්වීම :-

පැමිණිලිකරුගේ දරුවා වන මොහොමඩ් සාලික් රාජී 2016 වර්ෂය සඳහා කොළඹ රාජකීය විද්‍යාලයට ඇතුළත් කිරීම පිණිස "ආසන්නතාව" පදනම යටතේ අයදුම්පත් ඉදිරිපත් කර ඇති බවත්, එම අයදුම්පත සමග පදිංචිය සනාථ කිරීම සඳහා ඉදිරිපත් කර ඇත්තේ නාගරික සංවර්ධන අධිකාරිය මගින් දරුවාගේ සියා වන එස්.ඩී.ජේ.සාදික් මහතා වෙත කොළඹ 03, ශාන්ත අත්තෝති මාවතේ පිහිටි අංක : 125, 2/3 දරණ නිවසෙහි භුක්තිය භාරදීමේ ලිපියක් පමණක් වන බවත් සඳහන් කර ඇත.

එම ලිපියෙහි අංක : 10/5/41 2012 සැප්තැම්බර් 05 වන දිනැති ලිපියේ සඳහන් කොන්දේසි ප්‍රකාරව කටයුතු කිරීමට යටත්ව භුක්තිය භාරගෙන ඇත්ත්, එම කොන්දේසි මොනවාද යන්න සම්මුඛ පරීක්ෂණ මණ්ඩලය නොදන්නා බවත් එය සඳහන් වන ලිපියක පිටපතක් ද පැමිණිලිකරු විසින් ඉදිරිපත් කර නොමැති බවත් සඳහන් කර ඇත.

අයදුම්කරු විසින් නාගරික සංවර්ධන අධිකාරිය සමග අංක : 125, 2/3 දරණ නිවස සම්බන්ධයෙන් ගිවිසුමක් ඇති කරගෙන ඇති අතර, එම ගිවිසුම එස්.ඩී.ජේ.සාදික් මහතා වෙත එවා ඇති බවට ලිපියක් ඉදිරිපත් කර ඇති බවත්, එම ගිවිසුමෙහි සඳහන් කරුණු මොනවාද යන්න සම්මුඛ පරීක්ෂණ මණ්ඩලයට දැන ගැනීම සඳහා ගිවිසුමෙහි පිටපතක් අයදුම්පත සමග ඉදිරිපත් කර නොමැති බවත් සඳහන් කර ඇත.

තවද, නිවසේ භුක්තිය භාර ගැනීමේ ලිපියෙහි භුක්තිය භාරදුන් බවට යොදා ඇති අත්සන් සහතික කිරීම සඳහා නිල මුද්‍රාව තබා නොමැති හෙයින් ලිපියෙහි විශ්වසනීයත්ව පිලිබඳ ගැටළුවක් පවතින බව ද සඳහන් කර ඇත.

එසේම දරුවා පාසැලට භාර නොගැනීමට හේතු වශයෙන් "ආගම හා ජාතිය මත බඳවා නොගැනීම" යනුවෙන් පැමිණිල්ලේ සඳහන් කර ඇත්තේ රාජකීය විද්‍යාලය කිසිදු ආගමික ජාතික පදනමක් මත දරුවන් ඇතුළත් කර ගන්නා පාසැලක් නොවන බව ද වැඩිදුරටත් සඳහන් කර ඇත.

නිරීක්ෂණ හා නිගමනය :-

සම්මුඛ පරීක්ෂණයේදී පැමිණිලිකරුගේ දරුවාට ලකුණු 82 ක් ප්‍රදානය කළ ද පදිංචිය තහවුරු කරන ලේඛන නොමැති බව පවසා පසුව ලකුණු සංඛ්‍යාව ලකුණු 00 බවට පත් කර ඇති බව ලේඛන අනුව නිරීක්ෂණය වී ඇත. පැමිණිලිකරු ප්‍රකාශ කර ඇත්තේ වගඋත්තරකරු කියාසිටින සියළුම ලේඛන තමන් අයදුම්පත සමග ඉදිරිපත් කළ බවයි. එබැවින් සම්මුඛ පරීක්ෂණය සඳහා කැඳවුම් ලද බවත් සම්මුඛ පරීක්ෂණයේදී සියළුම ලේඛන සලකා බලා ලකුණු 82 ක් ප්‍රදානය කළ බවත් සඳහන් කර ඇත. එසේම ලේඛන වල යම් අඩුපාඩු ඇති බව සම්මුඛ පරීක්ෂණයේදී ප්‍රකාශ කොට නොමැති බව ද මාතව හිමිකම් කොමිෂන් සභාවේදී පවත්වන ලද පරීක්ෂණයේදී ඇතැම් ලේඛන පැමිණිලිකරු ඉදිරිපත් කර නොමැති බවට වගඋත්තරකරුවන් විසින් ප්‍රකාශ කරන බව ද කියාසිටී. පැමිණිලිකරු දිගින් දිගටම මාතව හිමිකම් කොමිෂන් සභාව හමුවෙහි ප්‍රකාශ කර ඇත්තේ තමන් සියළු ලේඛන අයදුම්පත සමග මෙන්ම සම්මුඛ පරීක්ෂණය සඳහා ද ඉදිරිපත් කළ බවයි. පැමිණිලිකරුගේ පදිංචිය සනාථ කරන ලේඛන කෙරෙහි මාතව හිමිකම් කොමිෂන් සභාවෙහි අවධානය යොමු විය. නාගරික සංවර්ධන අධිකාරියේ අංක : 13/2/147 දරණ අංක : 4810 දරණ ගිවිසුම 2008.11.20 වන දිනැතිව සකසා ඇත. වරිපනම් අංකය 125/3/2 වන අතර, පැමිණිලිකරුගේ පියා වන එස්.ඩී.පී.සාදික් මහතාගේ නම කුලී නිවැසියාගේ නම වශයෙන් සඳහන් වේ. 2007.12.14 වන දින සිට මෙම කුලී ගිවිසුම ආරම්භ වේ. එහි 15 වන කොන්දේසිය ප්‍රකාරව එම කුලී නිවැසියා මියගියහොත් බිරිදට පැවරෙන අතර, බිරිද මියගියහොත් පවුලේ වැඩිමහල් දරුවාට පැවරෙන්නේය.

ඒ අනුව, අදාළ නිවස වැඩිමහල් දරුවා වන පැමිණිලිකරුට පැවරෙන බව නිරීක්ෂණය වේ. 2015.09.14 වන දිනැති නාගරික සංවර්ධන අධිකාරියේ නියෝජ්‍ය අධ්‍යක්ෂ (වත්.ක.හා අ.ගැ.) යන අයගේ ලිපිය ප්‍රකාරව වගඋත්තරකරු වෙත දන්වා ඇත්තේ අදාළ නිවසෙහි එස්.ඩී.පී.සාදික් මහතාගේ පුත්‍රයා වන පැමිණිලිකරු එම නිවසෙහි පදිංචිව සිටින බවත් පදිංචිකරුවන්ගේ නාම ලේඛණයේ එම නම ඇතුළත්ව ඇති බවත්ය. පැමිණිලිකරුගේ පදිංචිය ප්‍රාදේශීය ලේකම් - නිඹ්බ්ගස්සාය විසින් ද 2015.12.01 වන දිනැති ලිපිය මගින් තහවුරු කර ඇත. තවද, ජන්ද හිමිකම සහ වෙනත් ලේඛන මගින් ද පැමිණිලිකරුගේ පදිංචිය සනාථ වේ.

මෙම කරුණු අනුව සම්මුඛ පරීක්ෂණයේදී ලකුණු 82 ක් පැමිණිලිකරුට ලබාදුන්න ද කිසිදු දැනුම්දීමකින් තොරව පදිංචිය සනාථ නොවේ යන පදනම මත අත්තනෝමතික ලෙස පැමිණිලිකරුගේ ලකුණු 00 බවට පත් කර ඇත. සියළු ලේඛන මගින් පදිංචිය

සනාථ කර තිබීම මත සම්මුඛ පරීක්ෂණයේදී ලකුණු 82 ක් ලබාදුන්ත ද කිසිදු සාධාරණ හේතුවක් නොමැතිව ලකුණු 00 කිරීම අයුක්ති සහගත වේ. පැමිණිලිකරුට ලකුණු 82 ක් හිමිවිය යුතු අතර, සිසුන් ඇතුළත් කර ගන්නා ලද කඩඉම් ලකුණු මට්ටම ලකුණු 67 වන බැවින් එය අහිඛවා සිටින පැමිණිලිකරුගේ දරුවා පාසැලට ඇතුළත් වීමට සුදුසුකම් ලබා ඇත.


මේ අනුව සුදුසුකම් තිබියදී අදාළ දරුවාට අවස්ථාව ලබාතොදීම තුළින් 1978 ආණ්ඩු ක්‍රම ව්‍යවස්ථාවේ III වන පරිච්ඡේදයේ සුරක්ෂිත මූලික අයිතිවාසිකම් යටතේ 12 (1) ව්‍යවස්ථාව අනුව සමානාත්මතාවයේ අයිතිය පැමිණිලිකරු සම්බන්ධයෙන් උල්ලංඝනය වී ඇති බවට මෙයින් නිගමනය කරනු ලැබේ.

නිර්දේශය :-

ඒ අනුව පැමිණිලිකරුගේ දරුවා වන එම්.සාලික් රාඞ් දරුවාව වගඋත්තරකාර කොළඹ රාජකීය විද්‍යාලයේ 2016 වර්ෂයේ පළමු ශ්‍රේණියේ සමාන්තර පත්තියකට ඇතුළත් කිරීමට කටයුතු කළ යුතු බවට මෙයින් නිර්දේශ කරනු ලැබේ.

2016.01.31 වන දිනට පෙර මෙකී නිර්දේශය ක්‍රියාත්මක කර ඒ සම්බන්ධ වාර්තාවක් කොමිෂන් සභාවට ලැබීමට සලස්වන ලෙස 1996 අංක 21 දරණ ශ්‍රී ලංකා මානව හිමිකම් කොමිෂන් සභා පනතේ 15 වන වගන්තිය ප්‍රකාරව වගඋත්තරකරුවන් වෙත දන්වමු.


එසේම, එකී නිර්දේශය ක්‍රියාත්මක වීම හෝ නොවීම සම්බන්ධව පැමිණිලිකරු විසින් ද ඉහත දින සිට සතියක කාලයක් තුළ කොමිෂන් සභාවට දැනුම්දිය යුතු වන අතර, එදිනට පෙර අදාළ දැනුම්දීම සිදු නොකරන්නේ නම් පසුව ඉදිරිපත් කරනු ලබන ඉල්ලීම් සම්බන්ධයෙන් සලකා නොබලන බව ද වැඩිදුරටත් දන්වමු.


සභාපති,

ශ්‍රී ලංකා මානව හිමිකම් කොමිෂන් සභාව.

Dr. N. D. Udagama
Chairperson

Human Rights Commission of Sri Lanka
පිටපත : ලේකම්,
අධ්‍යාපන අමාත්‍යාංශය,
ඉසුරුපාය, බත්තරමුල්ල.


කොමසාරිස්,

ශ්‍රී ලංකා මානව හිමිකම් කොමිෂන් සභාව.

අවශ්‍ය පියවර ගැනීම සඳහා

ස/-